

## ચિલીના રાષ્ટ્રપતિની ભારતની રાજકીય યાત્રા (1 - 5 એપ્રિલ, 2025)

27 માર્ચ, 2025

પ્રધાનમંત્રી શ્રી નરેન્દ્ર મોદીના નિમંત્રણ પર, ચિલી ગણરાજ્યના પ્રમુખ મહામહિમ શ્રી ગેબ્રિયલ બોરિક ફોન્ટ 1-5 એપ્રિલ 2025 દરમિયાન ભારતની સત્તાવાર મુલાકાત લેશે. તેમની સાથે મંત્રીઓ, સંસદના સભ્યો, વરિષ્ઠ અધિકારીઓ, વ્યવસાય સંગઠનો, મીડિયા અને ભારત-ચિલી સાંસ્કૃતિક જોડાણમાં સામેલ ચિલીના અગ્રણી લોકો સહિત ઉચ્ચ-સ્તરીય પ્રતિનિધિમંડળ પણ હશે.

2. રાષ્ટ્રપતિ તરીકે રાષ્ટ્રપતિ બોરિકની આ પહેલી ભારત મુલાકાત હશે. તેઓ 5 એપ્રિલ 2025 ના રોજ ચિલી પરત ફરતા પહેલાં આગ્રા, મુંબઈ અને બેંગલુરુની મુલાકાત લેશે. રાષ્ટ્રપતિ બોરિક 1 એપ્રિલ 2025ના રોજ પ્રધાનમંત્રી શ્રી નરેન્દ્ર મોદી સાથે વાતચીત કરશે, જેમાં ભારત-ચિલી સંબંધોના સમગ્ર વિસ્તારને આવરી લેવામાં આવશે. પ્રધાનમંત્રી મુલાકાતી મહાનુભાવના સન્માનમાં લંચનું આયોજન કરશે. રાષ્ટ્રપતિ બોરિક તેમની મુલાકાત દરમિયાન માનનીય રાષ્ટ્રપતિજી શ્રીમતી દ્રૌપદી મુર્મુ સાથે ચર્ચા કરશે, જે તેમના સન્માનમાં ભોજનનું આયોજન કરશે.

3. ચિલી સાથે ભારતના સંબંધો પરંપરાગત રીતે ગાઢ અને મૈત્રીપૂર્ણ રહ્યા છે. લેટિન અમેરિકન ક્ષેત્રમાં ચિલી ભારત માટે એક મહત્વપૂર્ણ ભાગીદાર છે. 1947 માં ભારતના સ્વતંત્રતા દિવસની ઉજવણીમાં ખાસ દૂત મોકલનાર LAC ક્ષેત્રમાં ચિલી એકમાત્ર દેશ હતો. બંને દેશો UNSC સુધારાઓ, જળવાયુ પરિવર્તન, નવીનીકરણીય ઊર્જા અને આતંકવાદ સહિત અનેક આંતરરાષ્ટ્રીય મુદ્દાઓ પર સમાન વિચારો ધરાવે છે. ચિલી LAC ક્ષેત્રમાં ભારત માટે એક મહત્વપૂર્ણ વેપાર ભાગીદાર પણ છે.

4. મુંબઈ અને બેંગલુરુમાં, રાષ્ટ્રપતિ બોરિક રાજકીય નેતૃત્વ, વ્યવસાય અને ઉદ્યોગના પ્રતિનિધિઓ, સ્ટાર્ટઅપ્સ, ઇનોવેટર્સ અને ટેક નેતાઓને મળશે.

5. રાષ્ટ્રપતિ બોરિકની આગામી સત્તાવાર મુલાકાત નેતાઓને દ્વિપક્ષીય સંબંધોની વ્યાપક સમીક્ષા કરવાની તેમજ પરસ્પર હિતના પ્રાદેશિક અને આંતરરાષ્ટ્રીય મુદ્દાઓ પર ચર્ચા કરવાની તક આપશે.

નવી દિલ્હી

27 માર્ચ, 2025